

श्री साईसच्चरित

॥ अथ श्रीसाईसच्चरित ॥ अध्याय २९ वा ॥

॥ श्रीगणेशाय नमः॥ श्रीसरस्वत्यै नमः॥ श्रीगुरुभ्यो नमः॥ श्रीकुलदेवतायै नमः॥ श्रीसीतारामचंद्राभ्यां नमः॥ श्रीसद्गुरुसाईनाथाय नमः॥ गताध्यार्यी जाहलें कथन। त्याहूनि या अध्यार्यी श्रवण। करवितों श्रीचेंअतर्क्य विंदान। कथानुसंधान एकचि॥१॥ ऐकून बाबांची अगाध लीला। इसवी सन एकूणीसशें सोळा। ते वर्षी एक भजनी मेळा। शिर्डीस आला दर्शनार्थ॥२॥ मंडळी ही सर्व प्रवासी। कीर्ति परिसिली मद्रदेशीं। जात असतां काशीयात्रेसी। वाटेंत शिर्डीसी उतरली॥३॥ साईबाबा महासंत। धीर उदार आणि दान्त। यात्रेकरुंसी कृपावंत। पैसे अत्यंत वांटिती॥४॥ दिडक्या चवल्या हाताचा कीस। अधेल्या-पावल्यांचा पाऊस। रुपये दहा कोणास वीस। कोणास पन्नास ते देत॥५॥ हें काय सणासुदा दिशीं। कार्यविशेषीं कां पर्वकाळासी। प्रतिदिवशीं उक्त प्रमाणेंसीं। संतोषेंसीं अर्पीत॥६॥ पहूड येती भवय्ये नाचती। गवय्ये गाती भाट वानिती। तमासगीर मुजरे देती। भजनीं रंगती हरिभक्त॥७॥ ऐसे महाराज उदारवृत्ती। दानधर्मीं सढळ स्थिती। ऐकूनि कर्णोपकर्णी ही किर्ती। इच्छा धरिती दर्शनाची॥८॥ कधीं आलिया बाबांचे चिर्ती। पांथस्थांतेंही पैसे वांटिती। दीनादुबळ्यांचा परामर्ष घेती। कृपामूर्ती साईनाथ॥९॥ पुरुष एक बाया तीन। मेळा अवघा चौघांमिळून। मेहुणी स्वस्त्री दुहिता आपण। संतदर्शनकामुक॥१०॥ घेऊनि साईचें दर्शन। मंडळी पावली समाधान। करीत साईपार्शीं अनुदिन। प्रेमळ भजन नेमानें॥११॥ सांप्रदाय रामदासी। भजन करीत उल्हासी। बाबाही रुपया आठ आणे तयांसी। आलिया मनासी अर्पीत॥१२॥ कधीं तयास बर्फी देत। कधीं परतवीत रिक्तहस्त। बाबांचें हें ऐसें सदोदित। परि न निश्चित कांहींही॥१३॥ पैसे वांटित हें तों सत्य। नव्हतें यांत कांहींही असत्य। परि ते नव्हते सर्वास देत। ठावें न मनोगत कवणातें॥१४॥ फकीर फुकटे भिक्षेकरी। सदैव येत बाबांचे द्वारीं। बाबा जरी दयाळू भारी। धर्म न करीत सर्वातें॥१५॥ जयाची लाभकाळाची घडी। तयासीच ही सुखपरवडी। संतहस्तस्पर्शाची कवडी। लाभेल जोडी भाग्याची॥१६॥ ये अर्थीची एक गोष्ट। ऐकतां श्रोते होतील संतुष्ट। करुनि तयांपुढें ती प्रविष्ट। धरुं मग वाट पुढील॥१७॥ होऊनि प्रातःकाळची न्याहारी। बैसतां बाबा स्तंभाशेजारीं। धुनीसंनिध मशिदीमाझारीं। येतसे पोरी अमनी तें॥१८॥ पोरी तीन वर्षांची नागडी। हातीं जिनतानी डबी उघडी। आई-जमलीसह तांतडी। येतसे ती घडी साधुनि॥१९॥ अमनी बैसे मांडीवरी। डबी देई बाबांचे करीं। “बाबा रुपय्या रुपय्या” करी। हात धरी बाबांचा॥२०॥ बाबांस मुलांचें वेड भारी। पोरही होती गोंडस साजिरी। मुके घेत कुरवाळीत करीं। पोरीस धरीत पोटाशीं॥२१॥ बाबांनीं धरावें पोटाशीं। अमनीचें चित्त रुपयापार्शीं। “बाबा देना देना मजसीं”। म्हणे खिशाशीं लक्ष सारें॥२२॥ अमनीचा तों पोरस्वभाव। थोरामोठ्यांही तीच हांव। स्वार्थासाठीं च धांवाधांव। परमार्थीं भाव एकाद्या॥२३॥ पोरीनें बसावें मांडीवरी। आईनें दूर कठड्याबाहेरी। हालूं नको देत तोंवरी। खुणावी पोरीस दुरुनि॥२४॥ “तुझ्या बापाचें मी काय लागें। उठली ती सुटली माझ्या मागे। फुकटखाऊ मेले निलागे”। म्हणावें रागें बाबांनीं॥२५॥ परि हा राग बाह्यात्कारीं। अंतरीं प्रेमाच्या उसळती लहरी। हस्त घालूनि खिशाभीतरीं। रुपया बाहेरी काढावा॥२६॥ घालूनियां तो डबीत घट्ट। झांकितां आवाज होई जों खट्ट। डबी हातीं पडतां ती झट्ट। घराची वाट धरितसे॥२७॥ हें तो होई न्याहारीवर्तीं। तैसेंच जंव ते लेंडीवरी निघती। तेव्हांही अमनीस रुपय्या देती। रागें भरती तैसेंचि॥२८॥ ऐसे प्रति दिनीं दोन तिजला।

सहा देत त्या जमलीला। पांच दादा केळकरांला। भाग्या सुंदरीला दोन दोन॥२९॥ दहा ते पंधरा
 तात्याबासी। पंधरा ते पन्नास फकीरबाबांसी। आठ वांटिती गोरगरीबांसी। नित्यनेमेंसीं हें देणें॥३०॥ असो
 ऐसी ही दानशीलता। मद्रासियांनीं ऐकोनि वार्ता। सहज उपजोनि अर्थस्वार्थता। भजनोपक्रमता
 मांडिली॥३१॥ बाह्यतः तें भजन सुंदर। अंतरीं द्रव्याचा लोभ दुर्धर। पैसे देतात या आशेवर। राहिले
 सपरिवार शिर्डीत॥३२॥ त्यांतून तिघांस मोठी हांव। बाबांनीं द्यावें बहुत द्रव्य। परि साईपदीं भजन-सद्भाव।
 हा एक निजभाव स्त्रियेचा॥३३॥ पाहूनियां मेघा समोर। आनंदें एक नाचेल मोर। चंद्रालागीं जैसा चकोर।
 तैसाच आदर तियेचा॥३४॥ एकदां मध्यान्हीची आरती। चालतां साई कृपामूर्ती। पाहूनि बाईची
 सद्भावस्थिती। दर्शन देती रामरूपें॥३५॥ इतरांस नित्याचे साईनाथ। बाईच्या दृष्टी जानकीकांत। डोळां
 घळघळ अश्रू स्रवत। पाहोनि विस्मित जन झाले॥३६॥ दोहीं हातीं वाजवी टाळी। सर्वेच नयनीं आसुवें
 ढाळी। देखून हें अपूर्व ते वेळीं। जाहली मंडळी विस्मित॥३७॥ ऐसा पाहोनि तो देखावा। जिज्ञासा जाहली
 सकळांचे जीवा। इतुका प्रेमाचा पूर कां लोटावा। अनंद व्हावा तियेसचि कां॥३८॥ पुढें स्वपतीस तिसरे
 प्रहरिं। आपण होऊन आनंदनिर्भरीं। रामदर्शन-नवलपरी। वदे आचरित साईचें॥३९॥ नीलोत्पलदलश्याम।
 भक्तकामकल्पद्रुम। तो हा भरताग्रज सीताभिराम। दाशरथी राम मज दिसला॥४०॥
 किरीटकुंडलमंडित।वनमाला विराजित। पीनवास चतुर्हस्त।जानकीनाथ मज दिसला॥४१॥ शंख-चक्र-
 गदाधर। श्रीवत्सलांछन कौस्तुभहार। तो हा पुरुषोत्तम परात्पर। रूपमनोहर देखिला॥४२॥ म्हणे हा
 मानवरूपधारी। असामान्य लीलावतारी। जानकीजीवन मनोहारी। धनुर्धारी मज दिसला॥४३॥ फकीर दिसो
 हा बाह्यात्कारीं। भिक्षाही मागो दारोदारीं। जानकीजीवन मनोहारी। धनुर्धारी मज दिसला॥४४॥ असो हा
 अवलिया उपराउपरीं। कोणास कैसाही दिसो अंतरीं। जानकीजीवन मनोहारी। धनुर्धारी मज दिसला॥४५॥
 बाई मोठी परमभावार्थी। पती तियेचा अत्यंत स्वार्थी। ऐसीच भोळी स्त्रियांची जाती। कैचा रघुपती ये
 स्थळीं॥४६॥ मनीं वसे जैसें जैसें। भोळ्या भाविकां आभासे तैसें। आम्हां सकळां साई दिसे। हिलाच कैसें
 रामरूप॥४७॥ ऐसे कुतर्क करुनि नाना। केली तियेची अवहेलना। विषाद नाही बाईच्या मना। असत्य
 कल्पना ती नेणे॥४८॥ ती पूर्वी मोठी अधिकारी। अशी तियेची आख्या भारी। होतसे रामदर्शन सुखकारी।
 प्रहरोप्रहरीं तियेस॥४९॥ पुढें जाहला द्रव्यलोभोद्भव। द्रव्यापाशीं नाही देव। जाहला रामदर्शनीं अभाव।
 ऐसा हा स्वभाव लोभाचा॥५०॥ साईस हें तों सर्व अवगत। जाणूनि तिचें सरलें दुरित। पुनरपि रामदर्शन
 देत। पुरवीत हेत तियेचा॥५१॥ असो पुढें तेच रात्रीं। कैसी वर्तली नवलपरी। गृहस्थ देखे निद्रेमाझारीं।
 स्वप्न भारी भयंकर॥५२॥ आपण आहोंत एका शहरीं। पोलीस एक आपणा धरी। मुसक्या बांधून आंवळी
 करकरी। टोकें निजकरीं मागें उभा॥५३॥ तेथेंच एक पिंजरा ते जागीं। निकट तयाचिया बाह्यभागीं। साईही
 सर्व पहावयालागीं। उभेच कीं उगी निश्चळ॥५४॥ पाहूनि महाराज संनिधानीं। जोडूनियां दोनी पाणी।
 करोनियां मुख केविलवाणी। दीनवाणी तंव वदे॥५५॥ बाबा आपुली कीर्ति ऐकूनि। पातलो असतां आपुले
 चरणीं। प्रसंग हा कां आम्हांलागूनि। तुम्हीही असूनि प्रत्यक्ष॥५६॥ महाराजीं प्रत्युत्तर दिधलें। “कृतकर्म
 अवघें पाहिजे भोगिलें”। गृहस्थ अति विनीत बोले। कांहीं न केलें ऐसें म्यां॥५७॥ या जन्मीं तरी कांहीं न
 केलें। जेणें हें ऐसें संकट गुजरलें। तयावरी महाराज बोलले। “असेल केलें जन्मांतरीं”॥५८॥ दिधलें मग
 प्रत्युत्तर तेणें। मागील जन्माचें मी काय जाणें। असलें तरी तें आपुले दर्शनें। भस्म होणें आवश्यक॥५९॥
 होतां आम्हां आपुलें दर्शन। अग्नीपुढें जैसें तृण। तैसें तें समूळ भस्म होऊन। कैसा न त्यापासून मुक्त
 मी॥६०॥ तंव महाराज वदती तयास। “ऐसा तरी आहे काय विश्वास”। होय म्हणतां गृहस्थास। डोळे
 मिटावयास आज्ञापिती॥६१॥ आज्ञेप्रमाणें डोळे मिटूनि। उभाच आहे तंव तत्क्षणीं। धाडदिशीं जैसें पडलें

कोणी। आवाज श्रवणी ऐकिला।।६२।। आवाज कानीं पडातां दचकला। डोळे उघडूनि पाहूं लागला। आपण बंधनिर्मुक्त दिसला। पोलीस पडला रक्तबंबाळ।।६३।। तेणें मनीं अत्यंत घाबरला। महाराजांकडे पाहूं लागला। हांसून मग ते म्हणती तयाला। “भला सांपडलास तूं आतां।।६४।। आतां येतील अमलदार। पाहून येथील सर्व प्रकार। तूंच दांडगा म्हणतील अनिवार। पुनः गिरफदार करतील”।।६५।। मग तो गृहस्थ वदे तत्त्वतां। बाबा आपण खरेंच बोलतां। कसेंही करा सोडवा आतां। दिसेना त्राता तुम्हांवीण।।६६।। ऐसें ऐकूनि साई वदती। “पुनश्च लावीं नेत्रपातीं”। तैसें करुनि डोळे जों उघडिती। नवल स्थिती आणिक।।६७।। आपण पिंजऱ्याचे बाह्यदेशीं। महाराज साई आपुलेपाशीं। घातलें साष्टांग नमन त्यांसी। बाबा मग पुसती तयातें।।६८।। “आतांचा तुझा नमस्कार। आणि यापूर्वीं जे घालीस निरंतर। आहे काय दोहीत अंतर। करुन विचार सांगें मज”।।६९।। तंव तो गृहस्थ देई उत्तर। जमीन-अस्मानाचें अंतर। केवळ द्रव्यार्थ पूर्वमस्कार। सांप्रत परमेश्वरभावानें।।७०।। पूर्वीं कांहींही भाव नव्हता। इतकेंच नव्हे मुसलमान असतां। आपण आम्हां हिंदूस भ्रष्टवितां। होता चित्तीं हा रोष।।७१।। तयावरी बाबा पुसती। “नाहीं काय तुझिया चित्तीं। मुसलमानाच्या देवांची भक्ती”। नाहीं म्हणती गृहस्थ।।७२।। पुसती बाबा तयालागुनि। “पंजा नाहीं का तुझिया सदनीं। पूजित नाहींस का ताबुताचे दिनीं। पाहीं मनीं विचारुनि।।७३।। ‘काड-बिबी’ ही आहे सदनीं। लग्नकार्यासी तिजला पूजुनि। तुष्टवितोस ना मानपानीं। मुसलमानी दैवत हें”।।७४।। होय म्हणुनि मान्य करितां। आणिक काय इच्छा पुसतां। निजगुरु रामदास दर्शनता। उपजली आस्था गृहस्था।।७५।। महाराज मग तयाप्रती। मागें वळून पहा म्हणती। मग जों मागें वळून पाहती। समर्थ मूर्ती सन्मुख।।७६।। पडतांच समर्थांचे पायीं। अदृश्य जाहले ठाईचे ठायीं। मग तो जिज्ञासापूर्वक पाहीं। आणिक कांहीं विचारी।।७७।। बाबा आपुलें जाहले वय। म्हातारा हा दिसतो काय। आहे आपणा ठावा काय। आयुर्दाय आपुला।।७८।। काय वदसी मी म्हातारा आहे। माझिया सवें धांवुनि पाहें। म्हणोनि साई जों धांवताहे। हा लागलाहे माघारा।।७९।। महाराज सवेग धांवतां। धुळोरा जो उसळला वरता। तेच संधीस पावले अदृश्यता। पावली जागृतता गृहस्थास।।८०।। असो तो जें लाधला जागृती। मनीं विचारितां स्वप्नस्थिती। तात्काळ पालटली चित्तवृत्ती। वानी महती बाबांची।।८१।। पाहूनि ऐसी चमत्कृती। साईपदीं जडली भक्ती। बाबांविषयीं संशयवृत्ती। मावळली परिस्थिती पूर्वील।।८२।। पाहूं जातां अवघे स्वप्न। परि तीं उत्तरें आणि ते प्रश्न। ऐकूनि श्रोतां करावा ग्रहण। भावार्थ गहन आंतील।।८३।। हा प्रश्नोत्तर-अनुवाद। मद्रासी पावला परमबोध। विराला साईसंबंधीं विरोध। हास्यविनोदरूपानें।।८४।। दुसरे दिवशीं प्रातःकाळीं। मंडळी मशिदीं दर्शना आली। दोन रुपयांची बर्फी दिधली। कृपा केली साईनाथें।।८५।। तैसेच पल्लवचे रुपये दोन। बाबांनीं तयां समतां देऊन। घेतलें कांहीं दिवस ठेवून। भजन-पूजन चाललें।।८६।। पुढें कांहीं काळ क्रमिला। निघाली मंडळी जाण्याला। नाहीं जरी बहु पैसा लाधला। भरपूर लाभला आशीर्वाद।।८७।। “अल्ला मालिक बहोत देगा। अल्ला तुम्हारा अच्छा करेगा”। पुढें हेंच कीं आलें उपेगा। लागले मार्गा ते जेव्हां।।८८।। साईचिया आशीर्वचनीं। साईची आठवण ध्यानीं मनीं। मार्ग चालतां दिवसरजनीं। दुःख ना स्वप्नीं तिळभरी।।८९।। घडली आशीर्वादानुरूप। यथासांग यात्रा अमूप। वाटेस न होतां यत्किंचित ताप। पातले सुखरूप निजगृहा।।९०।। मनीं चित्तिल्या होत्या एका। त्या घडून, घडल्या यात्रा अनेका। वानीत साईवचनकौतुका। आनंद सकळिकां अनुपम।।९१।। शिवाय संताचें आशीर्वचन। “अल्ला अच्छा करील” हें वचन। अक्षरें अक्षर सत्य होऊन। मनोरथ पूर्ण जाहला।।९२।। ऐसे ते समस्त तीर्थोपासक। भगवद्भक्त मद्रासी लोक। सकळ सत्त्वस्थ सात्त्विक। बंधमोचक साई त्यां।।९३।। ऐसीच सुरस आणिक कथा। सांगतो परिसिजे सादर श्रोतां। भक्तिभावे श्रवण करितां। आश्चर्य चित्ता प्रकटेल।।९४।। भक्तकाजकल्पद्रुम। कैसे सप्रेम भक्तांचे काम।

पुरवीत अविश्रम सर्वदा।।१५।। ठाणें जिल्ह्यांत वांद्रें शहर। तत्रस्थ एक भक्तप्रवर। रघुनाथराव तेंडुलकर।
 चतुर-धीर बहुश्रुत।।१६।। सदा आनंदी मोठे प्रेमी। विनटले साईंचे पादपद्मीं। तेथील बोधमकरंदकार्मीं।
 अखंड नामी गुणगुणत।।१७।। रूप देऊनि 'भजनमाला'। वर्णिली जयांनीं साईंलीला। ती भक्तिप्रेमें वाचिल
 त्याला। साईंच पावला पावलीं।।१८।। सावित्री नामें तयांचें कलत्र। बाबू तयांचा ज्येष्ठ पुत्र। पहा तयांचा
 अनुभव विचित्र। परिसा तें चरित्र साईंचें।।१९।। एकदां बाबू साशंकितमन। वैद्यकीय पाठशाळेमधून। घेऊन
 परदेशीय वैद्यकी शिक्षण। परीक्षेलागून बैसेना।।१००।। तयानें रात्रीचा दिवस करून। अभ्यास केला अति
 कसून। सहज ज्योतिष्यास केला प्रश्न। परीक्षेंत उत्तीर्ण होईन कां।।१०१।। चाळूनि पंचांगाचीं पानें। ज्योतिषी
 पाही ग्रहांचीं स्थानें। राशी नक्षत्रें मोजूनि बोटानें। संचित मुद्रेनें अवलोकी।।१०२।। म्हणे केलात परिश्रम
 थोर। परि ये वर्षीं न ग्रहांचा जोर। पुढील वर्ष फार श्रेयस्कर। परीक्षा निर्घोर ते वर्षीं।।१०३।। बैसून परीक्षेस
 काय सार्थक। होणार जरी श्रम निरर्थक। विद्यार्थ्यांनं हा घेतला वचक। तेणें तो दचकला मनासी।।१०४।।
 पुढें तया विद्यार्थ्यांची माता। अल्पावकाशीं शिर्डीस जातां। नमितां साईंचरण माथां। कुशल वार्ता
 चालल्या।।१०५।। निघाली तैही ही कथा। करुणावचनीं बाबांसी प्रार्थितां। म्हणे मुलगा परीक्षेस बसता।
 असती अनुकूलता ग्रहांची।।१०६।। पत्रिका पाहिली ज्योतिष्यांहीं। म्हणती यंदा योग नाही। असून अभ्यासाची
 तयारीही। मुलगा न जाई परीक्षेस।।१०७।। तरी बाबा ही काय ग्रहदशा। यंदा अशी कां ही निराशा। पडेल
 एकदां पदरीं परीक्षा। ऐसी बहु आशा समस्तां।।१०८।। ऐकून बाबा वदले वचन। "सांगें तयास माझें मान।
 पत्रिका ठेवीं गुंडाळून। बैसे जा स्वस्थमन परीक्षे।।१०९।। नादा कुणाच्या लागूं नका। जन्मपत्रिका पाहूं
 नका। सामुद्रिका विश्वासूं नका। चालवा निका अभ्यास।।११०।। म्हणावें मुलास येईल यश। स्वस्थचित्तें
 परीक्षेस बैस। होऊं नको असा निराश। ठेवीं विश्वास मजवरीं"।।१११।। असो बाबांची आज्ञा घेऊनि। आई
 परतली ग्रामालागूनि। मुलास बाबांचा निरोप कथूनि। उत्साहें जननी आश्वासी।।११२।। ऐसा तो
 साईंचनोल्हास। मुलगा बैसला परीक्षेस। उत्तरेंही लेखी प्रश्नांस। यथावकाश दिधलीं।।११३।। लेखी परीक्षा
 पूर्ण झाली। उत्तरेंही संपूर्ण लिहिली।। परि आत्मविश्वासें घेरली। संशयें चळली स्थिरबुद्धी।।११४।। असतां
 लिहिलीं सम्यगुत्तरें। उत्तीर्ण व्हावया तितुकीं पुरे। परि विद्यार्थिया वाटे ते अपुरें। सोडिला धीर
 तयानें।।११५।। वस्तुतः लेखी परीक्षेंत पास। होता तरी त्यास वाटे मी नापास। तेणें होऊन तो उदास। तोंडी
 परीक्षेस बैसेना।।११६।। तोंडी परीक्षेस आरंभ झाला। प्रथम दिवस तैसाच गेला। दुसरे दिवशीं एक स्नेही
 आला। विद्यार्थी देखिला भोजनस्थित।।११७।। म्हणे ही काय आश्चर्यता। परीक्षकाला तुझी चिंता। म्हणे जा
 पाहून ये आतां। तेंडुलकर नव्हता कां काल।।११८।। लेखी परीक्षेंत तो नापास। तया तोंडीचे किमर्थ
 सायास। म्हणून घरीं तो बैसला उदास। स्पष्ट मीं तयास सांगितलें।।११९।। तेव्हां परीक्षक वदे तूं जाई।
 असेल तैसा घेऊन येई। "लेखी परीक्षेंत पास" ही देई। आनंददायी खबर त्या।।१२०।। मग तो आनंद काय
 पुसावा। केला महाराज साईंचा धांवा। न घेतां एक क्षणाचा विसांवा। उल्हासभावे धांवला।।१२१।। असो पुढें
 जाहलें गोड। परीक्षेची पुरली होड। दिधली दृढ निजपदीं जोड। साईंनीं कोड पुरवूनि।।१२२।। दळावयाच्या
 जात्याचा खुंट। हालहालवूनि बसविती घट्ट। तैसीच गुरुपदनिष्ठेची गोष्ट। हालवूनि चोखट साई
 करी।।१२३।। ऐसें न कोणा केव्हांही कथिती। जेणें न हालेल चित्तवृत्ती। हे तों बाबांची नित्य प्रचीती। निष्ठा
 ये रीतीं दृढ करिती।।१२४।। चालूं जातां कथिल्या वाटे। आरंभीं आरंभीं गोड वाटे। पुढें ऐसे पसरितील
 सराटे। कांटेच कांटे चोंहीकडे।।१२५।। मग त्या निष्ठेस फुटतील फांटे। सहज नीं संशय दाटे। किर्थ साई
 या आडवाटे। आणी हें वाटे मनाला।।१२६।। परि हें ऐसें जेथें वाटे। तेथेंच श्रद्धा धरा नेटें। कसोटीच हीं
 प्रत्यक्ष संकटें। तेणेंच पैठे दृढ श्रद्धा।।१२७।। देऊनियां संकटां तोंड। करितां साईंस्मरण अखंड। होती

सकळ अपाय दुखंड। शक्ती ही प्रचंड नामाची।।१२८।। हेंच या अंतरायांचें प्रयोजन। तेंही करी साईच निर्माण। तेव्हांच घडेल साईस्मरण। संकटोपशमनही तेव्हांच।।१२९।। असो याच मुलाचे वडील। भक्त बाबांचे अति प्रेमळ। धीर उदार सत्त्वशील। गात्रें शिथिल जाहलीं।।१३०।। प्रसिद्ध परदेशीय व्यापारी। पेढी जयांची मुंबई शहरीं। इमानें इतबारें तयांचे पदरीं। केली नोकरी तयांनीं।।१३१।। पुढें होतां वृद्धापकाळ। नेत्रांस येऊं लागली झांकळ। इंद्रियें निजकार्यी विकळ। वांछिती निश्चळ आराम।।१३२।। काम कराया उरली न शक्ती। म्हणून सुधारावया प्रकृती। रघुनाथराव रजा घेती। स्वस्थ विश्रांती भोगिती।।१३३।। पुढें ती रजा संपूर्ण भरली। नाही पूर्ण विश्रांती लाभली। म्हणून मागूति अर्जी लिहिली। रजा प्रार्थिली आणि।।१३४।। अर्जी देखूनियां उपरी। अपेक्षित रजेची शिफारस करी। परि त्या पेढीचे वरिष्ठाधिकारी। पूर्ण विचारी दयाळू।।१३५।। धनी मनाचा उदार। पाहूनि आपुला इमानी चाकर। देई प्रेमाची अर्धी भाकर। पुढील चरितार्थ चालावया।।१३६।। ऐसी ही सरकारी पद्धत। उत्तम पेढ्याही प्रसंगोपात। प्रामाणिक सेवकांनिमित्त। उत्तेजनार्थ अवलंबिती।।१३७।। परि ही भाकर माझा धनी। देईल काय मजलागूनि। पडेन जेव्हां मी बेकार होऊनि। ऐसिया चिंतनीं पडले ते।।१३८।। दीडशें अवघा माझा पगार। पाऊणशेंच्या पेन्शनावर। पडेल दिनचर्येचा भार। मनांत विचार घोळत।।१३९।। परि पुढें जाहली मौज। पहा बाबांचें नवल भोज। रघुनाथरावांचे कुटुंबा हितगुज। पुसती तें चोज परिसिजे।।१४०।। अखेरचा हुकूम व्हावया आधीं। असतां पंधरा दिसांचा अवधी। जाऊनि तियेच्या स्वप्नामधीं। पुसती बुद्धी तियेस।।१४१।। शंभर द्यावे माझी मनीषा। पुरेल ना तव मनीची आशा। बाई वदे हें काय पुसा। आम्हां भरंवसा आपुलाच।।१४२।। तिकडे ठराव अर्जीवर। रघुनाथराव इमानी नोकर। बहुत जाहली सेवा आजवर। अर्धी भाकर द्यावी त्यां।।१४३।। मुखें जरी वदले शंभर। दहा दिधले आणि वर। ऐसे हे समर्थ करुणाकर। प्रेम अनिवार भक्तांचें।।१४४।। आतां परिसा आणि एक। कथा सुंदर मनोरंजक। भक्तप्रेमोल्हासकारक। आनंददायक श्रोतयां।।१४५।। डॉक्टर नामें क्यापटन हाटे। बाबांचे भक्त श्रद्धाळू मोटे। बाबांनीं स्वप्नांत दर्शन पहांटे। दिधलें तें गोमटें कथानक।।१४६।। हाटे राहती ग्वालेरीं। बाबांस देखती स्वप्नामाझारी। पहा बाबांची प्रश्नकुसरी। हाटेही उत्तरीं काय वदती।।१४७।। म्हणती बाबा मज विसरलासी काय। तात्काळ हाट्यांनीं धरिले पाय। जरी विसरलें लेंकरुं माय। तरणोपाय कैसेनि।।१४८।। उठून बागेंत गेले तांतडी। खुडिली ताजी वालपापडी। शिधा साहित्य दक्षिणा रोकडी। भक्तिपरवडी सिद्ध केली।।१४९।। ऐसी पाहोनि सिद्धी पूर्ती। हाटे तें सूप जां समपूर् सरती। अवचित उघडलीं नेत्रपातीं। स्वप्नस्थिती हें तें कळले।।१५०।। तात्काळ हाट्यांचें जाहलें मन। पदार्थ हे समस्त मिळवून। करावे बाबांस प्रत्यक्ष अर्पण। तदर्थ जाऊन शिर्डीस।।१५१।। परि ते तेव्हां ग्वालेरीस। पत्र लिहिलें मुंबईस। वृत्तान्त साद्यंत कळविला स्नेह्यास। विनविलें शिर्डीस जावें स्वयें।।१५२।। टपालमार्गें येईल पैसा। शिधा घ्यावा योग्य तैसा। शेंगा पापडीच्या सुंदर खाशा। मिळवाव्या कैशातरीही।।१५३।। उरला पैका सवें न्यावा। शिध्यासमवेत बाबांस द्यावा। चरण वंदूनि प्रसाद मागावा। तो मज द्यावा पाठवून।।१५४।। पैसा येतांच स्नेही निघाले। शिर्डीस जाऊन सामान घेतलें। पापडीवांचून किंचित अडलें। तों एक टोपलें तें आलें।।१५५।। तें होतें जिये बाईचे माथां। तियेस बोलावून पाहूं जातां। शेंगाच पापडीच्या लागल्या हाता। अतिआश्चर्यता सकळांतें।।१५६।। मग तें सर्व साहित्य आणिलें। महाराजांसी सादर केलें। त्यांनीं निमोणकरांतें दिधलें। उदयीक निवेदिलें शिजवून।।१५७।। पुढें बाबा भोजना बैसतां। वरण-भातादिकां न शिवतां। शेंगाच तेवढ्या उचलून घेतां। आश्चर्य समस्तां वाटले।।१५८।। शेंगाच तेवढ्या ग्रहण केल्या। त्याच तेवढ्या मुखीं घातल्या। हाट्यांना बहु आनंद झाला। वृत्तांत कळला हा तेव्हां।।१५९।। जया मनीं जैसा भाव। तैसाच कीं हा हाट्यांना अनुभव। पुढील कथेचा परिसा नवलाव। गोड लाघव साईचें।।१६०।। साईहस्तस्पर्शपूत। असावा

एक रुपया गृहांत। इच्छा उद्भवली हाट्यांचे मनांत। पुरवीत मनोगत तो साई॥१६१॥ मनाच्या वृत्ती कोट्यनुकोटी। त्यागून ओखटी धरावी गोमटी। मग पहा साईची केंची हतवटी। उभाच पाठी भक्तांच्या॥१६२॥ होतां ऐसी सदच्छा निर्माण। सफळ व्हावया नलगे क्षण। निघाला एक स्नेही तक्षण। साईदर्शनकामुक॥१६३॥ वृत्ती असावी मात्र गोड। नवल साई पुरवितो होड। जया सद्वृत्तीची आवड। तयाचें कोड त्या हातीं॥१६४॥ तंव हाटे एक रुपया देती। तया स्नेह्यासी अतिप्रीतीं। म्हणती नका पडूं देऊं विस्मृती। घाला हा हातीं बाबांच्या॥१६५॥ स्नेही जेव्हां शिडीस गेले। तात्काळ बाबांचें दर्शन घेतलें। चरण तयांचे माथां वंदिले। सन्मुख बैसले बाबांचे॥१६६॥ दक्षिणेलागीं कर पसरितां। आपुली दक्षिणा दिधली प्रथमता। बाबांनीं खिशांत सुदिली अविलंबिता। काढी तो मागुता हाट्यांची॥१६७॥ तोही रुपया जोडूनि कर। ठेवी बाबांचे करतलावर। म्हणे ही दक्षिणा मजबरोबर। हाटे डॉक्टर पाठवितो॥१६८॥ हा साई सर्वहृदयवासी। हाटे जरी ग्वालोरनिवासी। जाणूनि मनीषा तयांचे मानसीं। बैसले रुपयासी न्याहाळीत॥१६९॥ होऊनियां प्रेमोन्मुख। बाबा रुपया धरिती सन्मुख। नवल अवलोकिती लावोनि टक। लोक टकमक देखती॥१७०॥ दक्षिणांगुष्ठें वरचेवरी। उडवूनि झेलिती बाबा निजकरीं। ऐसी क्रीडा करुनि क्षणभरी। रुपया करीत ते परत॥१७१॥ म्हणतीं'हा ज्याचा त्यास देई। सवें हा उदीचा प्रसाद नेई। नलगे आम्हांस तुजें कांहीं। स्वस्थ राहीं म्हणें तया'॥१७२॥ घालूनि लोटांगण बाबांचे पार्यो। उदीप्रसाद पाठवूनि ठार्यो। घेऊनि बाबांची आज्ञा तो स्नेही। आला निजगृहीं ग्वालेशीस॥१७३॥ आलियावरी ग्वालेशीतें। रुपया देऊनि डॉक्टरांतें। कळविलें सकळ वृत्तांतातें। दाटलें भरतें हाट्यांतें॥१७४॥ म्हणे मनीं जैसा हेत। केला होता जैसा संकेत। जाणोनि माझें मनोगत। पुरविला मनोरथ बाबांनीं॥१७५॥ ऐसें वाटलें हाट्यांचे मना। परि ही तरी त्यांची कल्पना। कोण जाणील संतांची योजना। प्रयोजना तयांच्या॥१७६॥ हें जरी म्हणावें निश्चित। तीच पहा दुसरी प्रचीत। ती तों याहून विपरीत। ज्याचें मनोगत त्या ठावें॥१७७॥ एकाचा रुपया परत देती। एकाचा तो खिशांत सुदती। कारण काय वदावें निश्चितीं। काय चितीं बाबांच्या॥१७८॥ त्यांचीं कारणें तयांस ठावीं। आपण केवळ मौज पहावी। ऐसी गोड संधी न दवडावी। कथा परिसावी ये अर्थीं॥१७९॥ एकदां वामन नार्वेकर। जयांस बाबांचें प्रेम अपार। आणिला एक रुपया सुंदर। भक्तिपुरःसर अपर्याया॥१८०॥ एका बाजूस कोरिली होती। राम लक्ष्मण सीतासती। दुजिया बाजूस रम्य मूर्ती। होता मारुती बद्धांजळी॥१८१॥ तया अर्पणीं पोटीं हेत। हस्तस्पर्शापाठीं तो परत। मिळावा ऊदीप्रसादासहित। म्हणून हस्तांत ठेविला॥१८२॥ कोणा मनीं काय हृद्गत। बाबा हें तों सकळ जाणत। तरी तो रुपया पडतां हस्तांत। तात्काळ खिशांत सुदिला॥१८३॥ वामनरावांचा मानस। माधवरावांनीं कळविला बाबांस। रुपया परत करावयास। विनविलें तयांस अत्यंत॥१८४॥ "त्याला कसला द्यावयाचा। आपणांसचि तो ठेवावयाचा"। वदले बाबा स्पष्ट वाचा। वामनरावांच्या समक्ष॥१८५॥ "तरीही तो देईल। रुपये पंचवीस याचें मोल। हा मी यासी देईन बदल"। म्हणाले बोल तयाला॥१८६॥ मग त्या एका रुपयालागीं। वामनरावानें लागवेगीं। तेही मिळवून जागोजागीं। बाबांलागीं दिधले॥१८७॥ तेही पूर्ववत् खिशांत ठेविलें। म्हणती रुपयांचे ढिगार लाविले। तरी त्या रुपयासवें न तोले। उणें ते मोलें तयापुढें॥१८८॥ म्हणती शामा हा तूं घेई। असूं दे हा आपुले संग्रहीं। देव्हान्यामार्जीं ठेवून देई। करीत जाई पूजन॥१८९॥ आतां हें ऐसें काय करितां। विचारावयाची कोणास सत्ता। साई योग्यायोग्य जाणता। देता घेता समर्थ॥१९०॥ असो आतां ही कथा आटपतां। विसांवा देऊं श्रोतयां चित्ता। जेणें मनन आणि निदिध्यासता। कथा परिसतां घडावी॥१९१॥ केलें काय ऐकलें श्रवण। पचनीं न पडे मननावीण। वरी न घडतां निदिध्यासन। श्रवण निष्कारण होईल॥१९२॥ तरी हेमाड साईसी शरण। मस्तकीं धरी साईचे चरण। सकळ साधनांचें हें साधन। पुढील निवेदन

पुढारां ॥१९३॥ स्वस्ति श्रीसंतसज्जनप्रेरिते । भक्तहेमाडपंतविरचिते । श्रीसाईसमर्थसच्चरिते । स्वप्नकथाकथनं
नाम एकोनत्रिंशत्तमोऽध्यायः संपूर्णः॥

॥ श्रीसद्गुरुसाईनाथार्पणमस्तु ॥ शुभं भवतु ॥